

امام احمد رضا بریلوی رحمۃ اللہ علیہ پر

ایک الزام کی حقیقت

ترجمہ مولانا عبدالحکیم شرف قادری لاہور

تفہیم و ترتیب - خلیل احمد رانا



امام احمد رضا بریلوی رحمته الله عليه

پر

ایک الزام کی حقیقت

تحریر۔ مولانا عبدالکلیم شرف قادری لاہوری

تخصیص و ترتیب۔ ضلیل احمد رانا

آج کل جہاں علمائے اہل سنت کو بدنام کرنے کے لئے مختلف حربے استعمال کئے جا رہے ہیں، وہاں یہ بات بھی مخالفین اہل سنت اپنے جلسوں میں عام طور پر کہہ رہے ہیں کہ چونکہ مولانا احمد رضا بریلوی نے ہندوستان کو ”دارالاسلام“ کہا تھا اس لئے وہ انگریزوں کے ایجنٹ تھے۔ وقت کے تقاضے کے پیش نظر مولانا شرف قادری کا یہ مضمون شائع کیا جا رہا ہے، شاید کوئی صراط مستقیم سے بھٹکا ہو! ان چند سطروں کو تعصب کی عینک اتار کر پڑھنے سے راہ ہدایت پر آ جائے۔

الزام

مولانا احمد رضا خاں نے انگریزی دور میں ہندوستان کو دارالاسلام کہا، اس لئے یہ تاثر ملتا ہے کہ وہ انگریزوں کے ایجنٹ

تھے۔

جواب

بات یہ ہے کہ امام احمد رضا بریلوی قدس سرہ نے ۱۳۰۶ھ / ۱۸۸۸ء میں ایک استفتاء کے جواب میں رسالہ مبارکہ ”اعلام الاعلام بان ہندوستان دارالاسلام“ لکھا، ۱۳۳۰ھ / ۱۹۲۱ء میں آپ کا وصال ہوا اور یہ رسالہ پہلی بار ۲۳ مارچ ۱۳۳۷ھ / ۱۹۲۷ء میں شائع ہوا، کوئی عقل مند یہ تسلیم نہیں کر سکتا کہ انہوں نے انگریز کی خوشنودی کے لئے وصال سے ۳۳ سال پہلے ایک رسالہ لکھا اور چھپا وصال کے چھ سال بعد، اگر انگریزوں کی خوشنودی مقصود ہوتی تو کوئی وجہ نہ تھی کہ یہ رسالہ ان کی حیات مبارکہ میں شائع نہ ہو جاتا، جب کہ مولوی اشرف علی تھانوی صاحب کا رسالہ ”تذیر الاخوان عن الربوئی الہندوستان“ (جس میں تھانوی صاحب نے بھی ہندوستان کو دارالاسلام قرار دیا ہے) ان کی زندگی میں چھپا، جیسا کہ اس رسالہ کے پہلے صفحہ کی تحریر ”محمد اشرف علی دام ظلم العالی“ سے پتہ چلتا ہے، اب اگر کوئی شخص کہہ دے کہ تھانوی صاحب نے یہ رسالہ انگریز کی خوشنودی کے لئے لکھ کر تھانہ بھون (ضلع مظفرنگر، یو پی۔ انڈیا) سے شائع کیا تھا تو یقیناً یہ قرین قیاس ہوگا، اسے مخالفین کا الزام کہہ کر رو نہیں کیا جاسکتا، ان کے ہونے بھی اس حقیقت کا برملا اعتراف کرتے ہیں، پروفیسر محمد سرور سابق استاد جامعہ ملیہ اسلامیہ دہلی، مولانا عبید اللہ سندھی کے ملفوظات میں لکھتے ہیں!

”مولانا سندھی، مولانا اشرف علی صاحب تھانوی کے علم و فضل اور ارشاد و سلوک میں انہیں جو مقام بلند حاصل ہے، اس کے تو قائل تھے لیکن تحریک آزادی ہند کے بارے میں ان کی جو معاندانہ اور انگریزی حکومت کے حق میں مؤیدانہ مستقل روش رہی، اس سے بہت خفا تھے اور جب بھی موقع ملتا، اپنی خفگی کے اظہار میں کبھی تامل نہ کرتے۔“

﴿پروفیسر محمد سرور، افادات ملفوظات مولانا عبید اللہ سندھی، مطبوعہ سندھ ساگر اکادمی لاہور،

ص ۳۸۲﴾

اس موقع پر مولوی شبیر احمد عثمانی کا بیان بھی لائق توجہ ہے، انہوں نے مولوی حفظ الرحمن کو مخاطب کرتے ہوئے کہا! ”دیکھئے! حضرت مولانا اشرف علی تھانوی..... ہمارے آپ کے مسلم بزرگ پیشوا تھے ان کے متعلق بعض لوگوں کو یہ کہتے ہوئے سنا گیا کہ ان کو چھ سو روپے ماہوار حکومت کی جانب سے دیئے جاتے تھے۔“

عثمانی صاحب دیوبندی ملقب فکر کی مسلم شخصیت ہیں، انہوں نے تھانوی صاحب کو حکومت انگریزی کی طرف سے ملنے والے چھ صد روپے ماہانہ وظیفے کا انکار نہیں کیا بلکہ بطور استشہاد پیش کیا ہے، کیا ایسی صورت میں بھی اپنی پاک دامنی کا ڈھنڈورہ پیٹ کر انگریز پرستی کا الزام علمائے اہل سنت پر لگایا جاسکتا ہے؟

ایک دفعہ مولانا ہدایت الرسول رحمہ اللہ تعالیٰ نے اعلیٰ حضرت امام احمد رضا بریلوی قدس سرہ کے سامنے نواب رام پور کو ”سرکار“ کے لفظ سے یاد کیا تو آپ نے فوراً فرمایا!

بجز سرکار کے سزا سزا
سرورے سرورے کارے کارے
ایجاد ندریم

یعنی حضور سید کائنات صلی اللہ علیہ وسلم کے سوا ہم کسی دنیاوی سرکار سے غرض نہیں رکھتے، آپ کی تمام تصانیف کا مطالعہ کر جائیے، انگریز تو انگریز کسی مسلمان بادشاہ کے لئے بھی سرکار کا لفظ استعمال نہیں کیا جب کہ تھانوی صاحب لکھتے ہیں!

”شاید کسی کوشش ہو کہ غدر سے تو امان اول باقی نہ رہا بلکہ عہد ثانی کی ضرورت ہوئی، اول تو یہ بات غلط ہے، غدر میں صرف باغیوں کو اندیشہ تھا، عام رعایا سرکار سے بالکل مطمئن تھی“۔

﴿تحذیر الاخوان، از اشرف علی تھانوی، ص ۹﴾

ملاحظہ فرمایا آپ نے کہ انگریزی حکومت کے لئے ”سرکار“ اور مجاہدین آزادی کے لئے ”باغیوں“ کا استعمال کس ذہن کی غمازی کرتا ہے۔

دیوبندیوں کے قطب عالم مولوی رشید احمد گنگوہی نے تو حد ہی کر دی، انہوں نے کسی لاگ لپیٹ کے بغیر بڑے والہانہ انداز میں کہا!

”جب حقیقت میں سرکار کا فریہ دار ہوں تو جھوٹے الزام سے میرا بال بھی بیکانہ ہوگا اور اگر مارا بھی گیا تو سرکار مالک ہے، اسے اختیار ہے جو چاہے کرے“۔

﴿تذکرہ الرشیدیہ، جلد ۲، ص ۸۰﴾

اعلیٰ حضرت امام احمد رضا بریلوی قدس سرہ فرماتے ہیں!

کروں مدح اہل دول رضا، پڑے اس بلا میں میری بلا
میں گدا ہوں اپنے کریم کا، میرا دین پارہ ناں نہیں

ان کی تمام زندگی اس قول کی آئینہ دار ہے، انہوں نے جو کچھ کہا، اللہ ورسولہ کہا، کبھی دنیاوی مفاد کو درمیان میں نہیں لائے، انہوں نے بنا تک دلیل اس حقیقت کا اعلان کیا، فرماتے ہیں!

”اللہ ورسول جانتے ہیں کہ اظہار مسائل سے خادمان شرع کا مقصود کسی مخلوق کی خوشی نہیں ہوتا صرف اللہ عزوجل کی رضا اور اس کے بندوں کو احکام پہنچانا ہے۔

سنئے! ہم کہیں واحد قہار اور اس کے رسولوں اور آدمیوں سب کی ہزار در ہزار نعمتیں جس نے انگریزوں کے خوش کرنے کو تباہی مسلمین کا مسئلہ نکالا ہو، نہیں نہیں بلکہ اس پر بھی جس نے حق مسئلہ نہ رضائے خدا ورسول، نہ تنبیہ و آگاہی مسلمین کے لئے بتایا بلکہ اس سے خوشنودی نصاریٰ کا مقصود مدعا ہو“۔

﴿امام احمد رضا بریلوی، المحجۃ المومنینہ، مطبوعہ حسنی پریس بریلی بار دوم، ص ۴۸﴾

اب اگر کوئی شخص نہ مانے تو اسے سوائے اس کے کیا کہا جاسکتا ہے کہ یہ فیصلہ قیامت کے دن بارگاہ الہی میں ہوگا کہ حق پر کون تھا۔

جب ندوۃ العلماء لکھنؤ قائم ہوا اور انگریز اور انگریزیت کی تعظیم و تکریم کے مناظر سامنے آئے تو امام احمد رضا بریلوی نے اس طرز عمل پر شدید تنقید کی، متعدد رسائل لکھ کر اپنا موقف برملا پیش کیا اور انگریز پرستی کی بھرپور مذمت کی، ”صصام حسن“ میں فرمایا!

ریش، حرام است و دم فرق، فرض

ج، سوئے انگلند بود قطع ارض

”مشرقستان اقدس“ میں فرمایا!

زیریں سگالشہا، چہ نالشہا کہ خود ایں سرکشیاں
داوردادار را برش گورز می کند

﴿المحجته الموتمنه، ص ۴۷﴾

ایک تقریر میں ندوۃ العلماء کے نظریات باطلہ بیان کرتے ہوئے فرمایا!
”ندوہ تمام بددینوں، گمراہوں سے وداد و اتحاد فرض کرتی ہے..... خدا سب سے راضی ہے، سب کو ایک نظر سے دیکھتا ہے، گورنمنٹ انگریزی کا معاملہ خدا کے معاملوں کا پورا نمونہ ہے، اس کے معاملے دیکھ کر خدا کی رضا و ناراضی کا حال کھل سکتا ہے، کلمہ گو کیسا ہی بددین، بد مذہب ہو ان میں جو زیادہ متقی ہے خدا کو زیادہ پیارا ہے، ان میں جس کی توہین کیجئے خدا اور رسول پر حرف آتا ہے، یہ کلمات اور ان کے امثال خرافات کو اہل ندوہ کی جو وداد ہے، جو مقال ہے، ایسی ہی باتوں سے مالا مال ہے سب صریح و شدید نکال و عظیم وبال و موجب غضب ذی الجلال ہیں۔“

﴿حیات اعلیٰ حضرت، مطبوعہ کراچی، جلد ۱، ص ۱۲۷﴾

تحریک خلافت اور تحریک ترک موالات کے دوران اعلیٰ حضرت امام احمد رضا بریلوی قدس سرہ نے مسلمانوں کی فلاح و نجات کے لئے جو طریقے بیان فرمائے ان میں سے ایک یہ تھا!
”اپنی قوم کے سوا کسی سے کچھ نہ خریدتے کہ گھر کا نفع گھر میں رہتا، اپنی حرفت تجارت کو ترقی دیتے کہ کسی دوسری قوم کے محتاج نہ رہتے، یہ نہ ہوتا کہ یورپ و امریکہ والے چھٹانک بھرتانا کچھ صناعی کی گھڑت کر کے گھڑی وغیرہ نام رکھ کر آپ کو دے جائیں اور اس بدلے پاؤ بھر چاندی آپ سے لے جائیں۔“

﴿حیات صدر الافاضل، از حکیم سید معین الدین نعیمی، مطبوعہ لاہور، ص ۱۵۹﴾

امام احمد رضا بریلوی قدس سرہ کا نظریہ یہ تھا کہ بلا وجہ انگریزوں کو ایک پیسے کا فائدہ بھی نہ پہنچانا چاہیے، مولانا محمد حسین میرٹھی، حاجی علاء الدین کے ہمراہ ایک مسئلہ کی دریافت کے لئے بریلی شریف حاضر ہوئے، اس موقع پر جو گفتگو ہوئی، مولانا محمد حسین میرٹھی کی زبانی سنیے:-

”حضرت نے فرمایا! آپ کے خطوط آتے ہیں ان میں نکت زیادہ لگے ہوتے ہیں حالانکہ (دوپیسے) میں آتا ہے، حاجی علاء الدین صاحب نے عرض کیا حضور (دوپیسے) کے نکت تو عام لوگوں کے خطوط پر لگائے جاتے ہیں، فرمایا بلا وجہ نصاریٰ کو روپیہ پہنچانا کیسا؟ حاجی صاحب نے چھوڑنے کا وعدہ کیا۔“

﴿حیات اعلیٰ حضرت، مطبوعہ کراچی، جلد ۱، ص ۱۳۰﴾

ایسے بے شمار واقعات امام احمد رضا بریلوی قدس سرہ کے عقائد و افکار کو سمجھنے کے لئے عمد و معاون ہو سکتے ہیں، غیر جانبدار نامور ادیب و نقاد جناب شوکت صدیقی صاحب، امام احمد رضا بریلوی قدس سرہ کے بارے میں لکھتے ہیں:
”ان کے بارے میں وہاں کیوں کا یہ الزام کہ وہ انگریزوں کے پروردہ تھے یا انگریز پرست تھے، نہایت گمراہ کن اور شر انگیز ہے۔“

وہ انگریز اور ان کی حکومت کے اس قدر کٹر دشمن تھے کہ لفافہ پر ہمیشہ اُلٹا نکت لگاتے تھے اور برملا کہتے تھے کہ میں نے جارج پنجم کا سر نچا کر دیا۔

انہوں نے زندگی بھر انگریزوں کی حکمرانی کو تسلیم نہیں کیا، مشہور ہے کہ مولانا احمد رضا خاں نے کبھی عدالت میں حاضری نہ دی، ایک بائیس ایک مقدمہ کے سلسلہ میں عدالت میں طلب بھی کیا گیا مگر انہوں نے توہین عدالت کے باوجود حاضری نہ دی اور یہ کہہ کر نہ دی کہ میں انگریز کی حکومت ہی کو جب تسلیم نہیں کرتا تو اس کے عدل و انصاف اور عدالت کو کیسے تسلیم کر لوں، کہتے ہیں کہ انہیں گرفتار کر کے حاضر عدالت ہونے کے احکامات جاری کئے گئے، بات اتنی بڑھی کہ معاملہ پولیس سے گزر کر فوج تک پہنچا مگر ان کے جاں نثار ہزاروں کی تعداد میں سر سے کفن باندھ کر ان کے

گھر کے سامنے کھڑے ہو گئے، آخر عدالت کو اپنا حکم واپس لینا پڑا۔“

﴿ہفت روزہ ”الفتح“ کراچی، شماره ۲۱ تا ۲۱۳ منی ۱۹۷۶ء ص ۷۱﴾

ایک اور جگہ لکھتے ہیں!

”مولانا احمد رضا نے کبھی انگریزوں کی حکومت سے وابستہ رہے، نہ ان کی حمایت میں کبھی فتویٰ دیا، نہ کبھی اس بات کا کسی طور پر اظہار کیا، کم از کم میری نظر سے ان کی ایسی کوئی تحریر یا تقریر نہیں گزری، اگر ایسی کوئی بات سامنے آتی تو اس کا ضرور ذکر کرتا، اس لئے کہ نہ میرا ان کے مسلک سے تعلق ہے نہ ان کے خانوادے سے، لہذا شاہ احمد رضا خاں کو علمائے سو میں شامل کرنا سراسر بہتان اور تہمت ہے۔“

﴿ہفت روزہ الفتح کراچی، شماره ۲۸ / منی تا ۳ / جون ۱۹۷۶ء، ص ۱۸﴾

ہندوستان کو دارالاسلام قرار دینے سے یہ حقیقت روز روشن کی طرح واضح ہو جاتی ہے کہ ہندوستان پر انگریز کا قبضہ غاصبانہ ہے، لہذا مسلمانوں کا حق ہے کہ بشرط استطاعت استخلاص وطن کے لئے جہاد کریں، یہی وجہ تھی کہ امام احمد رضا بریلوی قدس سرہ کے تلامذہ، خلفاء اور دیگر ہمنو علماء و مشائخ اہل سنت نے انگریز اور ہندو دونوں کا مقابلہ کر کے تحریک پاکستان کو پروان چڑھایا۔ ہندوستان کو دارالحرب قرار دینے کا مطلب یہ ہوگا کہ ہم نے انگریز کا قبضہ اور اقتدار تسلیم کر لیا، جس کی بنا پر استخلاص وطن کی جدوجہد کا جواز ثابت کرنا مشکل ہو جائے گا، ہندوستان کو دارالحرب قرار دینے سے یہ بہت بڑی دشواری ہے کہ مسلمانوں کو اس جگہ شعائر اسلام کے اظہار پر پابندی قبول کرنا ہوگی اور بہت سے احکام شرعیہ کو مرفوع ماننا پڑے گا اور شرعی طور پر وہاں قیام ناجائز ہوگا، کیونکہ دارالحرب سے ہجرت کرنا ضروری اور قیام ناجائز ہے، امام احمد رضا بریلوی قدس سرہ اس نازک گمراہی مکتے کی طرف اشارہ کرتے ہوئے فرماتے ہیں!

”الاصل ہندوستان کے دارالاسلام ہونے میں شک نہیں، عجب ان سے جو تحلیل ربو (سود) کے لئے جس کی حرمت نصوص قاطعہ قرآنیہ سے ثابت ہے کیسی کیسی وعیدیں اس پر وارد اس ملک کو دارالحرب ٹھہرائیں اور باوجود قدرت واستطاعت ہجرت کا خیال بھی دل میں نہ لائیں۔“

﴿اعلام الاعلام، از امام احمد رضا بریلوی، ص ۷﴾

یہ امر کسی تاریخ دان سے مخفی نہیں کہ جو لوگ ہندوستان سے ہجرت کر کے افغانستان چلے گئے، ان کا کیا حشر ہوا؟ اپنا ساز و سامان، زمین اور مکان وغیرہ اونے پونے ہندوؤں کے ہاتھ فروخت کر گئے اور جو کچھ پاس تھا وہ بھی لوٹ لیا گیا، واپس آئے تو پاس کچھ بھی نہ تھا۔

معرض حضرات ہی یہ بتائیں کہ گے کہ اس وقت ہندوستان دارالاسلام ہے یا دارالحرب؟ اگر وہ دارالاسلام ہے تو اس میں کیا راز ہے کہ انگریز کی حکومت ہو تو ہندوستان دارالحرب اور ہندو کی حکومت ہو تو دارالاسلام، اور اگر دارالحرب ہے تو آپ کے بڑے بڑے علماء وہاں قیام پذیر کیوں ہیں؟ دارالحرب سے ہجرت کیوں نہیں کر جاتے، یا پھر ہندو اقتدار کے خلاف علم جہاد بلند کیوں نہیں کرتے؟

اعلیٰ حضرت امام احمد رضا بریلوی قدس سرہ نے رسالہ ”اعلام الاعلام“ میں ہندوستان کا دارالاسلام ہونا دلائل و براہین کی روشنی میں ثابت کیا ہے، صحیح موقف کے متلاشی اس کا مطالعہ فرمائیں۔

مولانا عبدالحی لکھنوی ایک فتوے میں لکھتے ہیں!

”دارالحرب میں اہل اسلام کو کفار ہنود ہوں یا یہود یا نصاریٰ، امام ابوحنیفہ کے نزدیک سود لینا جائز ہے، جیسا کہ ہدایہ وغیرہ میں ہے ”لا ربوایین المسلم والکافر فی دارالحرب“، لیکن بلاد ہند جو قبضہ نصاریٰ میں ہیں دارالحرب نہیں ہیں، ان میں کافر سے سود لینا جائز نہیں ہے۔“

﴿مولانا عبدالحی لکھنوی، مجموعہ فتاویٰ، مطبوعہ مطبعہ یوسفی لکھنؤ ۵۱۳۴۰، جلد ۱، ص ۳۰۲﴾

مولوی محمد قاسم نانوتوی مدرس دارالعلوم دیوبند لکھتے ہیں!

”ہندوستان کے دارالحرب ہونے میں شبہ ہے جیسا کہ منقولہ روایات سے آپ کو معلوم ہو گیا، اگرچہ اس ناچیز کے

نزدیک راجح یہی ہے کہ ہندوستان دارالحرب ہے۔“

﴿محمد قاسم نانوتوی، مکتوبات قاسم العلوم (مترجم)، مطبوعہ ناشران قرآن اردو بازار لاہور ۳ء ۱۹ء،

ص ۳۷۱﴾

اس کے باوجود دوسری جگہ لکھتے ہیں!

”ایمان کی بات تو یہی تھی کہ ہجرت کے بارے میں ہندوستان کو دارالحرب قرار دیتے اور سود لینے اور نہ لینے اور دینے اور نہ دینے کے بارے میں ہندوستان کو دارالاسلام سمجھتے، نہ کہ ہجرت کے بارے میں تو دارالاسلام اور سود لینے کے وقت اس کو دارالحرب سمجھیں۔“

﴿محمد قاسم نانوتوی، مکتوبات قاسم العلوم (مترجم)، مطبوعہ ناشران قرآن اردو بازار لاہور ۳ء ۱۹ء،

ص ۳۶۲﴾

اب یہ تو مخالف ہی بتائیں گے کہ مولوی محمد قاسم نانوتوی نے ہندوستان سے کب ہجرت کی تھی اور کہاں گئے تھے؟۔
اعلیٰ حضرت امام احمد رضا بریلوی علیہ الرحمہ اسی نکتے کی طرف اشارہ کرتے ہوئے فرماتے ہیں!
”گویا یہ بلا داسی دن کے لئے دارالحرب ہوئے تھے کہ مزے سے سود کے لطف اڑائیں اور بآرام تمام وطن مالوف میں بسر فرمائیں۔“

﴿امام احمد رضا بریلوی، اعلام الاعلام، ص ۷﴾

جزیرہ مالٹا میں دیوبندیوں کے شیخ الہند مولوی محمود حسن اور مسٹر برن کی گفتگو بھی دلچسپی کے لائق ہے، مولوی حسین احمد دیوبندی کی زبانی سنیے!

”البتہ نئی بات اس نے ہندوستان کی نسبت دریافت کی، اس نے کہا کہ ہندوستان دارالحرب ہے یا دارالاسلام؟ مولانا..... نے فرمایا کہ علماء نے اس میں آپس میں اختلاف کیا ہے، اس نے کہا آپ کی کیا رائے ہے؟ مولانا نے فرمایا میرے نزدیک دونوں صحیح کہتے ہیں، اس نے تعجب سے کہا کہ یہ کیونکر ہو سکتا ہے؟ مولانا نے فرمایا کہ دارالحرب دو معنوں میں استعمال کیا جاتا ہے، اور حقیقت میں یہ دونوں اس کے درجات ہیں، جن کے احکام جدا جدا ہیں، ایک معنی کی حیثیت سے اس کو دارالحرب کہہ سکتے ہیں اور دوسرے کے اعتبار سے نہیں کہہ سکتے۔
اس نے تفصیل پوچھی، مولانا نے فرمایا دارالحرب اس ملک کو کہتے ہیں جس میں کافروں کی حکومت ہو اور وہ اس قدر بااقتدار ہوں کہ جو حکم چاہیں جاری کریں، اس نے کہا یہ بات تو ہندوستان میں موجود ہے، مولانا نے فرمایا ہاں اس لئے ہندوستان ضرور دارالحرب ہے، اس نے کہا دوسرے معنی کیا ہیں؟ مولانا نے فرمایا کہ جس ملک میں اعلانیہ طور پر شعائر اسلام اور احکام اسلامیہ کے ادا کرنے کی ممانعت کی جاتی ہو، یہ وہ دارالحرب ہے کہ جہاں سے ہجرت واجب ہو جاتی ہے، (اگر استطاعت اصلاح نہ ہو) اس نے کہا یہ بات تو ہندوستان میں نہیں، مولانا نے فرمایا کہ ہاں جس نے دارالحرب کہنے سے احتراز کیا، غالباً اس نے اسی کا خیال کیا ہے۔“

﴿سفر نامہ شیخ الہند، مؤلفہ مولوی حسین احمد مدنی، مطبوعہ مکتبہ محمودیہ، جامعہ مدنیہ لاہور

۳ء ۱۹ء، ص ۱۶۶﴾

اگرچہ یہ امر محل غور ہے کہ جب دارالحرب کے دو معنی ہیں، اس کے دو درجے ہیں جن کے احکام جدا جدا ہیں، تو بیک وقت دونوں کس طرح صحیح ہو سکتے ہیں؟ تاہم اس میں شک نہیں کہ جس معنی کے لحاظ سے اعلیٰ حضرت امام احمد رضا بریلوی نے ہندوستان کو دارالاسلام قرار دیا ہے مولوی محمود حسن بھی اس معنی کے اعتبار سے ہندوستان کو دارالاسلام مانتے ہیں۔
مشہور غیر مقلد مولوی نذیر حسین دہلوی کی سوانح عمری ”الحیات بعد الحیات“ میں لکھا ہے کہ!
”ہندوستان کو ہمیشہ میاں صاحب دارالامان فرماتے تھے دارالحرب کبھی نہ کہا۔“

﴿الحیاء بعد الممات، مصنفہ مولوی فضل حسین بھاری غیر مقلد، مطبوعہ مکتبہ سعودیہ حدیث منزل

کراچی نمبر ۱، ص ۱۳۳﴾

”جس شہر یا ملک میں مسلمانوں کو مذہبی فرائض ادا کرنے کی آزادی حاصل ہو وہ شہر یا ملک دارالحرب نہیں کہلاتا، پھر اگر وہ دراصل مسلمانوں کا ملک یا شہر ہو، اقوام غیر نے اس پر تغلب سے تسلط پالیا ہو (جیسا کہ ہندوستان ہے) تو جب تک اس میں شعائر اسلام کی آزادی رہے وہ بحکم حالت قدیم دارالاسلام کہلاتا ہے اور اگر وہ قدیم سے اقوام غیر کے قبضہ و تسلط میں ہو، مسلمانوں کو ان ہی لوگوں کی طرف سے ادائے شعائر مذہبی کی آزادی ملی ہو تو وہ بھی دارالاسلام اور کم سے کم دارالاسلم والا مان کے نام سے موسوم ہونے کا مستحق ہے، ان دونوں حالتوں اور ناموں کے وقت اس شہر یا ملک پر مسلمانوں کو چڑھائی کرنا اور اس کو جہاد مذہبی سمجھنا جائز نہیں ہے، اور جو مسلمان اس ملک یا شہر میں با امن رہتے ہوں، ان کو اس ملک یا شہر سے ہجرت کرنا واجب نہیں بلکہ اور ملکوں یا شہروں سے (متبرک کیوں نہ ہوں) جہاں ان کو امن و آزادی حاصل نہ ہو ہجرت کر کے اس ملک میں رہنا موجب قربت و ثواب ہے۔“

﴿الاقتصاد فی مسائل الجہاد، از مولوی محمد حسین بنالوی لاہوری غیر مقلد، مطبوعہ و مکتورہ پریس

دہلی، ص ۱۹﴾

مولوی اشرف علی تھانوی نے اس مسئلہ پر مستقل رسالہ ”تخذیر الاخوان عن الربوئی الہندوستان“ تحریر کیا ہے جس میں بڑے شرح و بسط کے ساتھ ہندوستان کا دارالاسلام ہونا ثابت کیا ہے۔

مولانا عبدالحی لکھنوی اور مولوی اشرف علی تھانوی نے ڈکنے کی چوٹ پر ہندوستان کو دارالاسلام قرار دیا ہے، مولوی محمد قاسم نانوتوی سود کے معاملے میں ہندوستان کو دارالاسلام قرار دیتے ہیں، مولوی محمود حسن دیوبندی بھی ایک طرح سے ہندوستان کو دارالاسلام کہتے ہیں، مولوی محمد حسین بنالوی غیر مقلد ہندوستان کو مذہبی آزادی کی وجہ سے دارالاسلام قرار دیتے ہیں، اور مولوی نذیر حسین دہلوی غیر مقلد نے تو کبھی دارالحرب کہا ہی نہیں۔

اس مرحلہ پر ہم انصاف و دیانت کے نام پر مخالفین سے پوچھنا چاہتے ہیں کہ وہ ان حضرات کو کس درجے کا انگریز پرست قرار دیں گے؟ اگر آپ انہیں انگریز کا ایجنٹ اور حمایتی قرار دینے کے لئے تیار نہیں تو اہل دانش یہ سمجھنے پر مجبور ہوں گے کہ خوف آخرت سے بے نیاز ہو کر امام احمد رضا بریلوی کے خلاف محض تعصب اور عناد کا مظاہرہ کیا جا رہا ہے اور یہ پروپیگنڈا حقیقت سے کوئی تعلق نہیں رکھتا۔

مخالفین بڑے زور شور یہ پروپیگنڈا کرتے ہیں کہ حضرت شاہ عبدالعزیز محدث دہلوی قدس سرہ نے ہندوستان کے دارالحرب ہونے کا فتویٰ دیا ہے اور مولوی اسماعیل دہلوی نے اسی فتوے کی بنیاد پر جہاد کے تمام تراقدامات کئے تھے، حالانکہ حضرت شاہ صاحب نے انگریز کی عملداری کی وجہ سے ہندوستان کو دارالحرب قرار دیا اور مولوی اسماعیل دہلوی بانگ دہلی اعلان کرتے رہے کہ ہمیں انگریز حکومت سے کوئی پر خاش نہیں ہے، ہمارا مقابلہ صرف سکھوں سے ہے۔

مولوی اسماعیل دہلوی کے سوانح نگار مرزا حیرت دہلوی لکھتے ہیں!

”سید صاحب نے مولانا شبید کے مشورہ سے شیخ غلام علی رئیس اللہ آبادی معرفت لیٹینٹ گورنر مالک مغربی شمال کی خدمت میں اطلاع دی کہ ہم لوگ سکھوں پر جہاد کی تیاری کرتے ہیں، سرکار کو تو اس میں کچھ اعتراض نہیں ہے؟ لیٹینٹ گورنر نے صاف لکھ دیا کہ ہماری عملداری امن میں خلل نہ پڑے تو ہمیں آپ سے کچھ سروکار نہیں، نہ ہم ایسی تیاری میں مانع ہیں۔

یہ تمام ثبوت صاف اس امر پر دلالت کرتے ہیں کہ یہ جہاد صرف سکھوں سے مخصوص تھا سرکار انگریزی سے مسلمانوں کو ہرگز خاصیت نہ تھی۔“

﴿حیات طیہ، مصنف مرزا حیرت دہلوی، مطبوعہ مکتبہ السلام لاہور ۱۹۵۸ء، ص ۵۲۳﴾

پھر یہ امر بھی قابل غور ہے کہ ہندوستان پر انگریز اور پنجاب پر سکھوں کی حکومت تھی، شاہ عبدالعزیز کے فتویٰ دارالحرب کی بنا پر مولوی اسماعیل دہلوی ہندوستان یا پنجاب میں جہاد نہیں کرتے، جہاد صوبہ سرحد میں کیا جاتا ہے اور زیادہ تر مسلمانوں کو ہی نشانہ تسم بنایا جاتا ہے۔ بنا بریں یہ کس طرح تسلیم کیا جاسکتا ہے کہ اس جہاد کی بنا فتویٰ دارالحرب پر تھی۔

دارالاسلام اور دار الحرب

کسی ملک کے بارے میں یہ جاننے کے لئے کہ دارالحرب ہے یا دارالاسلام، یہ دیکھنا ضروری ہے کہ وہاں اقتدار کس کا ہے اور احکام کس قسم کے نافذ ہیں، اس اعتبار سے ممالک کو چار قسموں میں تقسیم کیا جاسکتا ہے۔

۱۔ وہ ملک جہاں غیر مسلم حکمران ہے اور اسی کے وضع کردہ قوانین کے مطابق فیصلے ہوتے ہیں اور شعائر اسلام پر پابندی نافذ ہے۔

۲۔ وہ ملک جہاں مسلمان حاکم یا اختیار ہے اور وہاں قوانین شرعیہ کے مطابق فیصلے ہوتے ہیں۔

۳۔ وہ ملک جہاں مسلمان فرمانروا ہے اور وہاں شریعت کے مطابق بھی فیصلے ہوتے ہیں اور مقامی قانون کے مطابق بھی فیصلے ہوتے ہیں۔

۴۔ وہ ملک جہاں غیر مسلم صاحب اقتدار ہے لیکن فیصلے ہر دو طرح ہوتے ہیں، قوانین شرع کے مطابق بھی اور مقامی قانون کے مطابق بھی اور وہاں شعائر اسلام پر پابندی بھی نہیں ہے۔

پہلی صورت میں وہ ملک دارالحرب ہے، باقی تین صورتوں میں وہ دارالاسلام ہے، مسلمانوں کے وہ علاقے جو کفار کے قبضے میں ہیں (جیسے ہندوستان) ان کے بارے میں فتاویٰ بزازیہ میں ہے۔

” قال السيد الامام والبلاد التي في ايدى الكفرة لاشك انها بلاد الاسلام لعدم اتصالها ببلاد الحرب ولم يظهر وابها احكام الكفر بل القضاة مسلمون (الى ان قال) وقد حكمنا بلا خلاف بان هذه الديار قبل استيلاء التتار كان من ديار الاسلام و بعد استيلائهم اعلان الاذان والجمع والجماعات والضكم بمقتضى اشرع والفتوى والتدريس شائع بلا نكير من ملو كههم فالحكم بانها من بلاد دار الحرب لا جهته له نظرا الى الدراسته والدرائته (الى ان قال) و ذكر الحلواني انه انما تصير دار الحرب باجراء احكام الكفر وان لا يحكم فيها بحكم من احكام الاسلام وان فتنصل بدار الحرب وان لا يبقى فيها مسلم ولا ذمي آمننا بالامان الاول فاذا وجدت الشرائط كلها صارت دار الحرب وعند تعارض الدلائل والشرائط يبقى ما كان وترجع جانب الاسلام احتياطاً (ملخصاً)

ترجمہ۔ سید امام فرماتے ہیں کہ جو شہر کافروں کے ہاتھوں میں ہیں بلاشبہ دارالاسلام ہیں کیونکہ وہ دارالحرب کے شہروں کے متصل نہیں ہیں اور کافروں نے وہاں احکام کفر نافذ نہیں کئے بلکہ قاضی مسلمان ہیں، ہم نے کسی اختلاف کے بغیر حکم لگایا ہے کہ یہ شہر تاتاریوں کے تسلط سے پہلے دارالاسلام تھے اور ان کے غلبے کے بعد اذان، جمعہ، جماعت، شریعت کے مطابق فیصلہ، فتویٰ اور تدریس ایسے امور حکام کی طرف سے کسی انکار کے بغیر اعلانیہ طور پر جاری ہیں، لہذا ان شہروں کو دارالحرب قرار دینے کی کوئی معقول وجہ نہیں ہے، امام حلوانی نے فرمایا کسی علاقہ کے دارالحرب ہونے کی تین شرطیں ہیں۔

۱۔ وہاں احکام کفریہ جاری ہوں اور اسلام کا کوئی حکم نافذ نہ ہو۔

۲۔ وہ علاقہ دارالحرب سے متصل ہو۔

۳۔ وہاں کوئی مسلمان اور ذمی، امان سابق سے امن والا نہ رہے، جب یہ تمام شرائط پائی جائیں تو وہ جگہ دارالحرب ہے اور جب دلائل اور شرائط متعارض ہوں تو وہ جگہ اپنی اصلی حالت پر رہے گی (پہلے کی طرح دارالاسلام ہوگی) یا احتیاطاً جانب اسلام کو ترجیح دی جائے گی۔

اس عبارت کے مطالعہ سے ہندوستان کے بارے میں حقیقت حال بالکل بے غبار ہو جاتی ہے، امید ہے کہ یہ مضمون

انصاف پسند حضرات کو حقیقت و واقعہ کی روشنی میں پہنچا دے گا۔ **وما ذلک علی اللہ بعزیز**۔

